

Sompadokancho Sondex

IPL Zor Choddtta

Indian Premier League (IPL) sodhea chalu asa ani dis vetat toxo tacho zor choddonk lagla. Sanzvell zatoch soglleanchi nodor TV-cher veta. Ho tournament mollear T20 World Cup-a bhoxen zata. 2008 vorsu suru zaloli hi spordha vorsan voros kitem tori novem bhiton kaddtta ani prekkokank bhulovpa khatir yotn chalucho dovorta. Hozaramni prekkok hio mechi polleunk moidanar astat zalear sonvsarbhorche lakhamni lok TV-cher polletat. Dor vorsu prekkokancho ankddo vaddot asta ani zonn eklo apunn omuk eke timi fattlean ravta. Kaim vorsam M.S.Dhonin zalear kaim vorsam Rohit Sharman hatunt aplem vorcheosv dakhoilem. Donui kopitamni aplea pongddak 5-5 pauttim hem kor jikhoun dilam. Azunui te khellttat, tankam ani videxantle bore-bore godde apli kola dakhoitat tanchem boling ani betting polleunk mojach yeta. Nimannea bolacher konn jikhtolo, konn hartolo oxi poristhiti zaite pauttim polleunk mellta. Kaim dis adim Delhi Capitals-a koddem ekuch vikett asli, tanchea Ashitosh Sharman mech jikhoun dili. Osi omollxik vaddovpi krikett IPL-ant polleunk mellta. Tatuntlean ek pathh ufallun yeta, je godde Sonvsarik Kopant eka-meka virud'dh khellttat, te godde hanga borabor khellttat, eka-mekak man-respect ditat. Tanche adhari vangddi ani Bharotantle vangddi khandak khand lavun aplo pongodd eka desacho pongodd zalole vorim vaurtat. Sonvsarik kopa poros prekkokank IPL-achi chodd umollxik dista. Zannim konnem IPL polleunk survat korunk nam zalear tannim survat korchu ani thoddo vell eka vegleav vatavornnant aplem mon bhulounchem.

– Vincy Quadros & Pri. Myron Jeson Barreto

Oparinchem Bhanddar

- **Humbra bhair pordes.**
Outside the house, the courtyard is exile.
- **Eka fulacho jhelo zainam.**
One swallow does not make a summer.
- **Koleachio bud'dhi naddun, modem boscho.**
The way of the fox is to cheat and pretend.
- **Gorje purte Ram Ram, goroz zatoch Parshuram.**
A fig doctor when cured.
- **Chonnea borabor borodd dollun dium naka.**
Let not weevil be ground with gram.
- **Khadda bhiton khaddki.**
Under the beard lies the chin.
- **Khata-pita Dev dita.**
Spend and God will send

– Dr. Edward de Lima



chitr-kotha

Aidon

**Korezmachea kallant denvta kurpa
Tijikhonk ami toyar asonk zai
Boria kornniancho updes melltta
To ami toddik vhoronk vauronk zai
Devan amkam dilam ek aidon
Tatunt ami kurpa bhorunk zai
Korezmant Jezuche koxtt mukhar
Vorosuibhor niyall korunk zai**

BHURGEAM KANNI

Govaiki

Eka ganvant Sanju nanvacho monis ravtalo. Taka teg ixtt asle. Anand ho tacho lagingno ani sodam melli ixtt zache koddem to zaito vell bosun gozali kortalo. Dharma ho tacho dusro ixtt zache koddem to kednam-i vell sartalo punn to sodanch tachea monant astalo. To matxe pois ravlolean sodam mellop zainaslem. Ani tisro aslo Prem. Taka to vorsak ek pauttim bi mellttalo ani titem mhotv dinaslo. Ek dis Sanjucher ek gombhir arop ghalo to fottling monis mhoonn ani Razan taka apoun vhele. Razan sanglem, 'tueja konnui ixttan govaiki dilearuch tuka sutt'ttam nam zalear tuka bondkhonnint ghaltam.' Sanjuk aplea ixttancho ugddas zalo ani tannem Raza koddem thoddo vell magon ghetlo.

To dhanvon-dhanvon Ananda fuddeant gelo ani gozal sangli. Anandan mhunnlem, "Polle ixttagot veglli ani vevhar veglio. Tum kednam-kednam uloita tednam mhakach tuzo dubhav yeta ani hanvuch tujer arop korunk asa. Dekhun tum mhaka anik patkant ghalinaka. Hanv govai diunk xokonom.' Nirax zaun Sanju dusrea ixtta fuddeant gelo.

"Tujer konnem arop ghalop sarkem nhoi punn kitem korum? Raza mukhar govaiki divop yog'ya zaunchem nam. Tujer arop ghalpij amchoch monis nhoi? Ragar zainaka. Hanv tuje borabor yetam punn govai diunk xokcho nam." Dharman sanglem. Taka tisreachi yad zali ani to tache fuddeant dhanvlo.

"Kainch bhienaka Sanju. Tunvem mhoji yad kaddli hench khub zalem. Chol, hanv Razak govaiki ditam ani tuka nirdox soddttam.' Preman sanglem.

Anik khorech Premachi govaiki aikon Razan Sanjuk soddun dilo. Ami koslea mon'xancho sangat zoddunk zai tachi hi govai.

Dekh: Anand axecho ixtt, Dharma vo kuttumbik ixtt ani Prem ho mog.

**Tumchim borpam dhaddunk namo:
konknnidaiz@gmail.com
Sompork: 9822587498; 9923539749**

Svobhimani Haves

GÖYKAR RODDTTA SORKAR HANSTA

Göyant zaitem vankddeponn zalolem dixtti poddttta. Konn avaz kaddtta tacher kaim vellar boddi poddttta. He vixim **EVARISTO FERNANDES** aplem mon ugtem korta.

Amchea mannkullea Göyank konnacho dollo lagla? Ek dis vohonam zhoim ami mhunnonk xoktat aiz Göyant kainch vaite zaunk nam. Vortomanpotr ugoddlem zalear kitem nam kitem Göychem vaite vachunk mellta. 15 vorsam adim Göy aslem toslam Göychem chitr atam nam. INTOLERANCE vaddot asa. Barik barik kestavank lagun Göyant uchambollai ani dves chaluch asa. Göykar koddlean ugteponnim ulovpacho hokk kaddun ghetla oxench mhunchem poddttolem.

Cholta ti vikruti

Kaim promannant Göykarancher zobordosti choloilia oxem dista. Vochot thoim chorio, krimi, bolatkar, vaddot asat. Oniticher konnem-i avaz kaddlo zalear taka bekaidexir dhorun vhortat ani tancho avaz bond kortat. Sorkar bekaidexir kitem kitem korta tem ami 'hoi saiba' mhunn mandun gheunk amcher cheponn yeta. Tokrar korta takach sotavpachio kitloch ghoddnnuko fuddem aileat. Gunneav korta to Raza koso bhonvta. Osi vikruti atam Göyant chodduch dixtti poddttta. Göykaranchem sorkar punn on-Göykar lok chodd faido kaddtta oxench zannvota.



Goykaranchem vaite zalear upkarta, punn on-Göykaranchem kainch vaite zaunk upkaronam osle-xem amchea sorkrache dhoronn zalolem dison yeta.

Somajik avaz

Padr Bismark ani Advogad Uday Bhembre hannim Shivaji Maharajacher aplem mot manddlem mhoonn kedo vhoaddlo bovall ghalo, taka dhormik rup dilem ani azun pasun chaluch asa. Göychea sogleav somudayam koddem ekchar vosta, soglim ekcharan

ekvottant jiyetat. Ho ekchar ibaddunk naddbud'dhiche monis Göyant vaurtat. Göykaranni kitem khaunchem, kitem nheschem, koxem ulounchem tem he nadd monis Göykarank otti ghaltat vo tharaitat. Oslea nadd mon'xanchim kortubam sorkar kiteak ogeponnan polleta tem somzonam. Tancher karvai legit zainam. Somajik avaz bond uddounk ani oslea nadd mon'xank sorkaruch patthimbo dinam nhoi? Dubhav lagta.

Sompotanam...

Bharotachie Ghottnne pormannem, jemvaite zata tacher nixed marunkporjek hokk asa. Punn boreach promannan ho hokk chepun dovorlolo polleunk mellta. Itlim vorsam Göyant Hindu, Kristanv ani Muslim ekvottant ravtale ani eka-mekachea porbank vantteker zatale, ho ekchar moddunk bhitorelean zaite proyotn zaloleachem polleunk mellta. Göykarank torsadinchi goroz nam ani he fuddem-i goroz poddchi nam. Tancher khor karvai keli zalear soglem apunnuch zagear poddttolem. Göychi sosnnikai ani dhormik sonskrutai ji padd zalia tacher sorkaran aplo tabo dovrunk chodd gorjechem. Göykaranche dukh hench sorkaranchem dukh zaunk zai, Sorkar porje khatir asta, Göychi porza xanti axetat. Halinchea disamni Göychea somazam modem zaiti uchambollai vaddot asa, Göycho lok onitik lagun roddot asa ani sorkar kainch zaunk naslele porim vagta. Lokachea ghayank pekhoynni diunk ani xantichi su-vevostha samballunk upai gheunk amchea sorkarak khalto ulo.

– Evaristo Fernandes



Supik Sondex

Nove Kolakar Nirmann Korunk Kaim Sondi

Boroch temp adim Bigorjechea prangnant Natalanchea somoyar karyavolli zatalo. Tia karyavollim vorvim bhurgeank machier choddonk ek sond mellttali. Chodd-xim Devsondexkaram vo somudayik fuddari hi zobaddari ghetalim. Aplea vorgantlo vo vaddeantlo huxar bhurgo tia karyavollink porzollcho ho tancho hetu astalo punn oproteokxponnan tea bhurgeachea monantlo 'stage fear' nam zatalo ani to mukhar dusrea karyavollint bhag gheunk aplo atmvisvas vaddoitale. Halinchea temp hio karyavolli bond zaliat.

"Ami amchea choddant chodd bhurgeank hea 'gathering'-antvanttekar korun ghetleat, tankam mukhar yeunk sondi diunche khatir." Eka Headmaster-an sanglem. Kai bori gozal hi. Oxem mon asleam amchi soglim bhurgim aplea jivita koddem kolechie bhavnen polleunk lagtolim. Hem dakhoita, bhurgeanchean



zainam oxem kainch nam, tankam fuddem kaddpi asonk zai. Dotornicho vorsuki dis, iskolachem 'gathering' ani karnavalache zom'ni vele khell oxech bhurgeanchi kola dakhounk sond ditat. Hanga-i bhurgeank borem margdorxon mellta ani bhurgim apli kola dakhounk fuddem yetat. Hio jivio sonvoye chalucho dovrunk zai.

"Bhurgeank umed diyat.Tanche bhitonli kola fuloyat. Xikonk fattim mhoonn karyavollint fattim dovrinakat. Aiz kolakarank khub nanv asa, tie vollerient tankam vochoch-di." Kaim pauttim bhurgeanchea

karyavollink 'soiro' zavpachi sond mellta, tednam mhozo tankam ho sol'lo asta. Zaito pauttim sond toyar korchu poddttta, bhurgeank forsan ghalchim poddttat. Ghalum-ia. Toxem kortokoch bhurgeankui dista apna khatir konn tori vaurta mhoonn. Tancha atmvisvas odik vaddtta ani zhoim tankam sond mellta thoim ti fuddem sortat.

Ho sonvsar ek machi. Ami sogle kolakar: Thodde aplea kuttumbant kola dakhoitat zalear thodde machier. Zo konn bori kola dakhoita taka xabaski mellta. Amchea bhurgeank bori kola dakhounk urba dium-ia.

Tanche bhiton aslole somajik gunn, totvam ani mulyam voir kaddunk vaurum-ia. Jem ompta tench lunvtat nhoi? Nokaratmok bhumike pasun ami svota pois ravan amchea bhurgeank sokaratmok bhumike koddem vhorom-ia. Tankam loka mukhar yeunk amche koddem uplobdh asloilo sondi diunk, oslea vaurant aslolea sonsthank dhorun igorjek ulo korum-ia, jio boro sonvoye bond uddoileat tui chalu korunk tankam amchem-i fattiboll dium-ia.

– Vincy Quadros



Liplolim Nokhetram

Umedicho Kolakar : Santan D'Costa

Apna bhitonli kola vollkhon gheun machier gazpi, Kuddchoddem Xelvona vattharantlo umedicho kolakar zaun asa Santan D' Costa. Tiatr machier taka Santan De Xelvon mhoonn vollkhotat.

'Our Lady of Fatima Chapel' Xelvona, ganvchea festak Sorg. Alexinho Mascarenhas-chea, titarant bhumika korun tannem machier paul dovorlem. Te uprant Kuddchoddear Sateri Mondodop-ant 'Devachem Dennem' ani 'Ugddas' him don nattkulim ganvchea kolakarank gheun kelim. 'Mafi' navancho tiatr boroun machier haddlo. Taka prekkokamni bori umed dili.

Santan baban 'Tukach lagon' ho tiatr kelo. Hea tiatrant tannem vevsayik tiatristank sond dili. Ho tacho titar Xelvona, Navelim, Dicarpale ani khub-xea zageancher machier ailo.

'Hem asa tem' ho tacho dusro khoddegant tiatr, Ponda, Xelvona, Sateri Mondodop Sanvordem, Vidya



Niketan Moddganv, Cancona, ani Göychea her vattharamni pollennaramni ukhlun dhorlo. Ho tiatr M. Boyer, Rennie Colaco, Jacint Vaz, Jose Rod, Greg-Sabina, Young Chico, William de Curtorim, Ortencio Pereria, Anthony

San, Fatima de Mapusa, Ignatius de Xelvon, Premanand Sangodkar, Salvador de Sanvordem, Menin Daigo oxea Göychea famad tiatristamni Göybhor gazoilo. 'Xikari ani bhikari' ho tisro tiatrui Göychea khub-xea vattharamni zala ani Prem Kumar dhorun Göychea famad kolakaranni hea tiatrant bhumika gazoiliat.

Santan bab umedicho aslolean, Assolda Poncheayotint don pauttim ponch vangddi zala. Santan baban zaito somajik vaur kela. To ek khorelo Konknni mogi ani vachpi.

Oslea kolakaracho vhoadd promannan bhouman zavpachi goroz asa.

– Edwin Fernandes



Bhokti Git

Ixtt

Modhur tallean ixtt zoddche Godd utran te samballche Xantin jiyen te vaddouchi Ixttagot korunk sodta tor

Rokhddich korunk sodi naka Porikxa tachi kor Bexttoch visvas thevi naka Faideak lagun ixttagot zoddtta Akantachea vellar dar dhampata

Ixtt aslole dusman zata Tujea mezar bosonk tuje ixtt Tujea sukhant to tuzoch zatolo Noxtt yeta zalear portotolo Ani tuje nodre bhair nach zatolo Dusmana thaun pois ravat

Ixtta koddem choturponnan bhonvat Zoso apunn toso tacho ixttui zata Khoro ixtt ek ghott asro Zaka mell'lo taka sampoddlo thevo Khoro ixtt moladik motim Tachem mol zainam Khoro ixtt jivitachem vokhod

– Richardson Colaco



Kovita

Mhaka Bhogos Jezu

Dollddirim hanv Jezu Porthun-porthun patkant poddtam Oskotai mhoji kedi Rebant poddot asam Tuka polleun dukam-zhor kortam Punnt Tujem dukh Rokhddench visortam

Tuka Mandta toslam jivit Povitr Otmeachea uzvaddan

Hanv jiyem-xem kor Jezu Bhagevont Juzee bhoxen Tujea utrak pallo diunk xikoi Jezu Tujea povitr rogtan Mhaka bodol Jezu Tujea paulamni paul ghalun Cholonk mhaka xikoi Jezu Tujea kallzachi mogi mhaka kor Tujem asnnem mojea jivitant Asonk mhaka bhogos Jezu

– Helen Mascarenhas



Veoktichitronn


Sudhanshu Biswas

West Bengal Rajyantlo, suttkhe zhuzari, Sudhanshu Biswas, doyecho nomuno zalo. Swami Vivekanandachi xikvonn, "Mon'xakullachi seva korop mhollear Devachi seva korop," ghott monant dovrun tannem Sri Ramakrishna Sevashram (SRKS) sonstha suru keli. Onath bhurgeank ghoram bandlim, bhurgeank xikxonna khatir xalla suru kelio ani gorib-dubleank vokhdam diunk lhan vokhdancho ani dotorachem kudd tannem bandlem. Thoddem bhou dotorponnachem xikxonn xikon, goribank, tanchie pidde vellar gorjechem tem vokhod diunk to vaurlo.



Tornatto koso astanam, aplem ghor-dar soddun Bharotachie suttkhe pasot tannem teag kelo. Suttkhe zhuzant sobar pauttim mornnantlo to vattoulo. Bondkhonn taka bhogchi poddli. Bharotachie suttkhe uprant aple somaz seventlean tannem sumar 18 xalla suru korun, bhurgeancho fuddar ghoddoun haddlo. Zannttie pirayer pasun bhurgeank xikxonn diunk, tanchi kallji gheunk ani tancho fuddar tankam diunk tannem aplem akkhem jivit khorchilem. Sompeponnan bhorlolem jivit nakarun onath ani gorib bhurgeank favo tiun sompeponnam ani tanchem hokk diunk kalljidarponnan to fuddem vochot ravlo. Aiz tannem suru kelolie sonsthe udexim gorib bhurgeank jivitacho orth mell'la, fuddar tancho boro zala ani jiyevpachi ruch vaddlia. Ganvantlea mon'xacho adhar gheun tannem bhurgeank xikoilim, tanchi akarnni keli ani somazachi borim nagrikam korunk tannem paul marlem

– Pri. Myron Jeson Barreto



Chuk!

chuk korinastanam Jivitant kitench Sodun kaddunk koxtt!

Zannvayechi Vat!

Zor tuje lagim zannvai asa Tache thaun heranchi vatt pettoi!

Zhuzam ani Sorkar!

Zhuzam suru korchim Lokan nhoi Tannim vinchun kaddlolea Pixa sorkaran!

Dukh ani Rag!

Manov dukhest asleam Ogo ravon roddtta Punnt rag ailear mat To bodlav haddunk xokta!

– Dr. Austin D'Souza Prabhu

